

సి.పి.ఐ(ఎం.ఎల్) కేంద్ర నాయకులు కా॥భోకన్ మజుందార్ సంస్మరణసభ



సభలో ప్రసంగిస్తున్న కా॥ జి. విజయకుమార్ వేదికపై (వరుసగా) కామ్రేడ్స్ వై. సోని, యస్.రూస్సీ, కె. కోటయ్య

విజయవాడ, 30-5-17 :

సిపిఐ(ఎం-ఎల్) రాష్ట్రకమిటీ ఆధ్వర్యంలో 30-5-17న స్థానిక ప్రెస్ క్లబ్ లో సిపిఐ(ఎం-ఎల్) కేంద్ర నాయకులు కా॥భోకన్ మజుందార్ సంస్మరణ సభ నిర్వహించారు. సా॥6 గంటలకు ప్రారంభమైన ఈ సభలో తొలుత 29వ తేదీన మరణించిన కా॥ భోకన్ మజుందార్ చిత్రపటానికి పూలదండవేసి నివాళులర్పించారు. 31వ తేదీన ఆయన అంత్యక్రియలు జరుగుతాయని పార్టీ నాయకత్వం ప్రకటించింది. ఆయన స్మృతిలో సభికులు లేచి నిలబడి రెండు నిమిషాలు మౌనం వహించారు.

ఈ సంస్మరణసభకు సిపిఐ(ఎం-ఎల్) నాయకులు కా॥ వై.సోని అధ్యక్షత వహించారు.

కా॥భోకన్ మజుందార్ పాత్రను వివరిస్తూ సిపిఐ(ఎం-ఎల్) కేంద్రకమిటీ సభ్యులు కా॥ జి. విజయకుమార్ మాట్లాడారు. భోకన్ మజుందార్, కానూసన్యాల్, జంగల్ సంతాల్, కేశవసర్కార్, కదమ్ మల్లిక్ తదితరులు ఆనాడు ఉద్యమాన్ని ముందుకు తీసుకెళ్ళటంలో నిర్వహించిన పాత్రను పేర్కొన్నారు. 1955 నుండి 67 వరకు సాగిన ఉద్యమంలో వచ్చిన ఆటపోట్లను, నిర్బంధాలను పేర్కొన్నారు. నగ్గల్బరీ పతాకాన్ని సమున్నతంగా ముందుకు తీసుకెళ్ళవలసిన కర్తవ్యం విప్లవకారులపై వుందని గుర్తుచేస్తూ సిపిఐ(ఎం-ఎల్) ఈ కృషిలో నిమగ్నమై ఉద్యమాల ఐక్యతకు, విప్లవకారుల ఐక్యతకు, ఏకీకృత విప్లవ పార్టీ నిర్మాణకృషికి అంకితమై పనిచేస్తుందని వివరించారు. ఈ కృషి మాత్రమే ఆ కామ్రేడ్స్ కు అర్పించే నివాళి అని జోహార్లర్పించారు.

సిపిఐ(ఎం-ఎల్) రాష్ట్ర నాయకులు కె.కోటయ్య మాట్లాడుతూ నగ్గల్బరీ ఉద్యమానికి సంఘీభావంగా ఆనాడు ఆంధ్రరాష్ట్రంలో జరిగిన కృషి, ఎదురైన ధోరణులను వివరిస్తూ, 1967లో సిపిఎం నుండి విడివడిన విప్లవకారులు పీడిత ఉద్యమాన్ని విప్లవ మార్గంలో ముందుకు తీసుకెళ్ళటంకోసం ఏవిధంగా కృషిచేశారో వివరించారు. సిపిఐ(ఎం-ఎల్) ఈ కృషిని ముందుకు తీసుకెళ్ళే కర్తవ్యంలో నిమగ్నమైందని, ఇదే అమరులకర్పించే నిజమైన నివాళిగా పేర్కొన్నారు.

సిపిఐ(ఎం-ఎల్) రాష్ట్ర నాయకులు కా॥ యస్.రూస్సీ మాట్లాడుతూ భోకన్ మజుందార్ తో వివిధ సందర్భాలలో తనకున్న ఉద్యమ సంబంధాలను గుర్తుచేసుకున్నారు. 1992లో ఏడు విప్లవపార్టీలు ఐక్యమై సిపిఐ(ఎం-ఎల్) జనశక్తిగా ఏర్పడటంలో భోకన్ మజుందార్ ముఖ్యమైన పాత్ర నిర్వహించారన్నారు. ఆనాడు ఏర్పడిన పార్టీ అనేక ధోరణులను ఎదుర్కొన్న క్రమాన్ని గుర్తుచేశారు. 2005లో కా॥ కానూసన్యాల్ నాయకత్వంలో 3 పార్టీలు ఐక్యమై ఏర్పడిన సిపిఐ(ఎం-ఎల్) ఏర్పాటు అనంతరం భారతదేశంలో విప్లవకారులను ఐక్యంచేసే కర్తవ్యాన్ని కానూసన్యాల్ సాగించారన్నారు. ఆ కృషిలో భాగంగా అలోక్ ముఖర్జీ, భోకన్ మజుందార్ల నాయకత్వంలో సిపిఐ(ఎం-ఎల్) సెంట్రల్ ఆర్గాన్-జనశక్తి, సిపిఐ(ఎం-ఎల్) ఐక్యమయ్యాయన్నారు. ఆనాటి నుండి సిపిఐ(ఎం-ఎల్) కేంద్రకమిటీ సభ్యులుగా పార్టీని మరింత ఐక్యపరచి, మరోవైపు నగ్గల్బరీలో ప్రజాఉద్యమాన్ని తిరిగి బలపర్చుకొంటున్న దశలో భోకన్ మజుందార్ అమరులవటం పట్ల తీవ్ర విచారం వ్యక్తంచేశారు. సిపిఐ(ఎం-ఎల్) ఆంధ్రప్రదేశ్ రాష్ట్రకమిటీ తరపున జోహార్లర్పించారు. వివిధ ప్రాంతాల నుండి పలు ప్రజాసంఘాల నాయకులు, కార్యకర్తలు ఈ సంస్మరణ సభలో పాల్గొన్నారు.

0000